

चतुर्दशोऽध्यायः

वसिष्ठ उवाच

या श्रीरेतस्य सहजा सीता नित्याङ्गसङ्गिनी ।
भवित्री जनकस्यैव कुले सर्वाङ्गसुन्दरी ॥ १ ॥
तस्याश्च नामसाहस्रं कथयिष्यामि भूपते ।
यथा रामस्तथैवेयं महालक्ष्मीः सनातनी ॥ २ ॥
नानयोः संमतो भेदः शास्त्रकोटिशतैरपि ।
अस्यैव नित्यरमणी बहुनामस्वरूपतः ॥ ३ ॥
तस्यास्तु नामसाहस्रं यथावदुपधारय ।
ॐ सहजानन्दिनी सीता जानकी राधिका रतिः ॥ ४ ॥

१. वेदान्ते-अयो०, रीवां ।

रुक्मिणी कमला कान्ता कान्तिः कमललोचना ।
 किशोरी रामललना कामुकी करुणानिधिः ॥ ५ ॥
 कन्दर्पवर्द्धिनी वीरा वरुणालयवासिनी ।
 अशोकवनमध्यस्था महाशोकविनाशिनी ॥ ६ ॥
 चम्पकाङ्गी तडित्कान्तिर्जह्नुवी जनकात्मजा ।
 जानकी जयदा जप्या जयिनी जैत्रपालिका ॥ ७ ॥
 परमा परमानन्दा पूर्णिमामृतसागरा ।
 सूधासूतिः सुधारश्मिः सुधादीपितविग्रहा ॥ ८ ॥
 सुस्मिता सुस्मितमुखी तारका सुखदेक्षणा ।
 रक्षणी चित्रकूटस्था वृन्दावनमहेश्वरी ॥ ९ ॥
 कन्दर्पकोटिजननी कोटिब्रह्माण्डनायिका ।
 शरण्या शारदा श्रीश्च शरत्कालविनोदिनी ॥ १० ॥
 हंसी क्षीराब्धिवसतिर्वासुकी स्थावराङ्गना ।
 वराङ्गासनसंस्थाना प्रियभोगविशारदा ॥ ११ ॥
 वसिष्ठविश्ववसिनी विश्वपत्नी^१ गुणोदया ।
 गौरी चम्पकगात्रा च दीपद्योता प्रभावती ॥ १२ ॥
 रत्नमालाविभूषा च दिव्यगोपालकन्यका ।
 सत्यभामारतिः प्रीता मित्रा चित्तविनोदिनी ॥ १३ ॥
 सुमित्रा चैव कौशल्या कैकेयीकुलवर्द्धिनी ।
 कुलीना केलिनी दक्षा दक्षकन्या दयावती ॥ १४ ॥
 पार्वती शैलकुलजा वंशध्वजपटीरुचिः ।
 रुचिरा रुचिरापाङ्गा पूर्णरूपा कलावती ॥ १५ ॥
 कोटिब्रह्माण्डलक्ष्मीशा स्थानदात्री स्थितिः सती ।
 अमृता मोदिनी मोदा रत्नाचलविहारिणी ॥ १६ ॥
 नन्दभानुसुता धीरा वंशीरवविनोदिनी ।
 विजया वीजिनी विद्या विद्यादानपरायणा ॥ १७ ॥
 मन्दस्मिता मन्दगतिर्भदना भदनातुरा ।
 वृंहिणी वृंहती वर्या वरणीया वराङ्गना ॥ १८ ॥

१-‘विश्वः भगवान्, तस्य पत्नी’ इति टि०-मथु० ।

रामप्रिया रमारूपा रासनृत्यविशारदा ।
 गान्धर्विका गीतरम्या सङ्गीतरसवर्द्धिनी ॥१९॥
 तालदा तालवक्षोजा तालभेदनसुन्दरी ।
 सरयूतीरसन्तुष्टा यमुनातटसंस्थिता ॥२०॥
 स्वामिनी स्वामिनिरता कौसुम्भवसनावृता ।
 मालिनी तुङ्गवक्षोजा फलिनी फलमालिनी ॥२१॥
 वैडूर्यहारसुभगा मुक्ताहारमनोहरा ।
 किरातीवेशसंस्थाना गुञ्जामणिविभूषणा ॥२२॥
 विभूतिदा विभा वीणा वीणानादविनोदिनी ।
 प्रियङ्गुकलिकापाङ्गा कटाक्षा गतितोषिता ॥२३॥
 रामानुरागनिलया रत्नपङ्कजमालिनी ।
 विभावा विनयस्था च मधुरा पतिसेविता ॥२४॥
 शत्रुघ्नवरदात्री च रावणप्राणमोचिनी^१ ।
 दण्डकावनमध्यस्था बहुलीला विलासिनी ॥२५॥
 शुक्लपक्षप्रिया शुक्ला शुक्लापाङ्गस्वरोन्मुखी ।
 कोकिलस्वरकण्ठी च कोकिलस्वरगायिनी ॥२६॥
 पञ्चमस्वरसन्तुष्टा पञ्चवक्त्रप्रपूजिता ।
 आद्या गुणमयी लक्ष्मीः पद्महस्ता हरिप्रिया ॥२७॥
 हरिणी हरिणाक्षी च चकोराक्षी किशोरिका ।
 गुणहृष्टा शरज्ज्योत्स्ना स्मितस्नपितविग्रहा ॥२८॥
 विरजा सिन्धुगमनी गंगासागरयोगिनी ।
 कपिलाश्रमसंस्थाना योगिनी परमाकला ॥२९॥
 खेचरी भूचरी सिद्धा वैष्णवी वैष्णवप्रिया ।
 ब्राह्मी माहेश्वरी तिग्मा दुर्वारबलविभ्रमा ॥३०॥
 रक्तांशुकप्रिया रक्ता नवबिद्रुमहारिणी ।
 हरिप्रिया ह्रीस्वरूपा हीनभक्तविर्वर्द्धिनी ॥३१॥
 हिताहितगतिज्ञा च माधवी माधवप्रिया ।
 मनोज्ञा मदनोन्मत्ता मदमात्सर्यनाशिनी ॥३२॥

निःसपत्नी निरुपमा स्वाधीनपतिका परा ।
 प्रेमपूर्णा सप्रणया जनकोत्सवदायिनी ॥३३॥
 वेदिमध्या वेदिजाता त्रिवेदी वेदभारती ।
 गीर्वाणगुरुपत्नी च नक्षत्रकुलमालिनी ॥३४॥
 मन्दारपुष्पस्तवका मन्दाक्षनयर्वाद्धिनी ।
 सुभगा शुभरूपा च सुभाग्या भाग्यर्वाद्धिनी ॥३५॥
 सिन्दूराङ्कितमाला च मल्लिकादामभूषिता ।
 तुङ्गस्तनी तुङ्गनासा विशालाक्षी विशल्यका ॥३६॥
 कल्याणिनी कल्मषहा कृपापूर्णा कृपानदी ।
 क्रियावती वेधवती मन्त्रणी मन्त्रनायिका ॥३७॥
 कैशोरवेशसुभगा रघुवंशविर्वाद्धिनी ।
 राघवेन्द्रप्रणयिनी राघवेन्द्रविलासिनी ॥३८॥
 तरुणी तिग्मदा तन्वी त्राणा तारुण्यर्वाद्धिनी ।
 मनस्विनी महामोदा मीनाक्षी मानिनी मनुः ॥३९॥
 'आग्नेयीन्द्राणिका रौद्री वारुणी वशवर्तिनी ।
 वीतरागा वीतरतिर्वीतशोका वरोरुका ॥४०॥
 वरदा वरसंसेव्या वरज्ञा वरकाङ्क्षिणी ।
 फुल्लेन्दीवरदामा च वृन्दा वृन्दावती प्रिया ॥४१॥
 तुलसीपुष्पसंकाशा तुलसीमाल्यभूषिता ।
 तुलसीवनसंस्थाना तुलसीवनमन्दिरा ॥४२॥
 सर्वाकारा निराकारा^२ रूपलावण्यर्वाद्धिनो ।
 रूपिणी रूपिका रम्या रमणीया रमात्मिका ॥४३॥
 वैकुण्ठपतिपत्नी च वैकुण्ठप्रियवासिनी ।
 वद्रीकाश्रमसंस्था च सर्वसौभाग्यमण्डिता ॥४४॥
 सर्ववेदान्तगम्या च निष्कला परमाकला ।
 कलाभासा तुरीया च तुरीयाश्रममण्डिता ॥४५॥
 रक्तोष्ठी च प्रिया रामा रागिनी रागर्वाद्धिनी ।
 नीलांशुकपरीधाना सुवर्णकलिकाकृतिः ॥४६॥

१. अमाङ्गी-रीवां, अयो० । २. नित्याकारा-अयो०, मथु० ।

कामकेलिविनोदा च सुरतानन्दवर्द्धिनी ।
 सावित्री व्रतधत्री^१ च करामलकनायका ॥४७॥
 मराला मोदिनी प्राज्ञा प्रभा प्राणप्रिया परा ।
 पुनाना पुण्यरूपा च पुण्यदा पूर्णिमात्मिका ॥४८॥
 पूर्णाकारा व्रजानन्दा व्रजवासा व्रजेश्वरी ।
 व्रजराजसुताधारा धारापीयूषवर्षिणी ॥४९॥
 राकापतिमुखी मग्ना मधुसूदनवल्लभा ।
 वीरिणी वीरपत्नी च वीरचारित्रवर्द्धिनी ॥५०॥
 धम्मिल्लमल्लिकापुष्पा माधुरी ललितालया ।
 वासन्ती वर्हभूषा च वर्होत्तंसा विलासिनी ॥५१॥
 बर्हिणी बहुदा बद्धी बाहुवल्ली मृणालिका ।
 शुकनासा शुद्धरूपा गिरीशवरवर्द्धिता ॥५१॥
 नन्दिनी च सुदन्ता च वसुधा चित्तानन्दिनी ।
 हेमसिंहासनस्थाना चामरद्वयवीजिता ॥५२॥
 छत्रिणी छत्ररम्या च महासाम्राज्यसर्वदा ।
 संपन्नदा भवानी च भवभीतिविनाशिनी ॥५४॥
 द्राविडी द्रविडस्थाना आन्ध्री कार्णाटिनागरी ।
 महाराष्ट्रैकविषया उदग्देशनिवासिनी ॥५५॥
 सुजङ्घा पङ्कजपदा गुप्तागुल्फा गुरुप्रिया ।
 रक्तकाञ्चीगुणकटिः सुरूपा बहुरूपिणी ॥५६॥
 सुमध्या तरुणश्रीश्च बलित्रयविभूषिता ।
 गर्विणी गुर्विणी सीता सीतापाङ्गविमोचनी ॥५७॥
 ताटङ्किनी कुन्तलिनी हारिणी हीरकान्विता ।
 शैवालमञ्जरीहस्ता मञ्जुला मञ्जुलापिनी ॥५८॥
 कवरीकेशविन्यासा मन्दहासमनोरथा ।
 मधुरालापसंतोषा कौबेरी दुर्गमालिका ॥५९॥
 इन्दिरा परमश्रीका सुश्रीः शैशवशोभिता ।

शमीवृक्षाश्रया श्रेणी शमिनी शान्तिदा शमा ॥६०॥
 कुञ्जेश्वरी कुञ्जगेहा कुञ्जगा कुञ्जदेवता ।
 कञ्जविद्धकुलप्रीता पादाङ्गुलिविभूषिता ॥६१॥
 वसुदा वसुपत्नी च वीरसूर्वीरवर्द्धिनी ।
 सप्तशृङ्गकृतस्थाना कृष्णा कृष्णप्रिया प्रिया ॥६२॥
 गोपीजनगणोत्साहा गोपगोपालमण्डिता ।
 गोवर्द्धनधरा गोपी गोधनप्रणयाश्रया ॥६३॥
 दधिविक्रयकर्त्री च दानलीलाविशारदा ।
 विजना विजनप्रीता विधिजा विधुजा विधा ॥६४॥
 अद्वैता द्वैतविच्छिन्ना रामतादाम्यरूपिणी ।
 कृपारूपा निष्कलङ्का काञ्चनासनसंस्थिता ॥६५॥
 महार्हरत्नपीठस्था राज्यलक्ष्मी रजोगुणा ।
 रक्तिका रक्तपुष्पा च ताम्बूलीदलचर्विणी ॥६६॥
 विम्बोष्ठी व्रीडिता व्रीडा वनमालाविभूषणा ।
 वनमालैकमध्यस्था रामदोर्दण्डसङ्गिनी ॥६७॥
 खण्डिता विजितक्रोधा विप्रलब्धा समुत्सुका ।
 'अशोकवाटिकादेवी कुञ्जकान्तिविहारिणी ॥६८॥
 मैथिली मिथिलाकारा मैथिलैकहितप्रदा ।
 वाग्वती शैलजा शिप्रा महाकालवनप्रिया ॥६९॥
 रेवा कल्लोलसुरता सत्यरूपा सदाचिता ।
 सभ्या सभावती सुभ्रूः कुरङ्गाक्षी शुभानना ॥७०॥
 मायापुरी तथायोध्या रङ्गधामनिवासिनी ।
 मुग्धा मुग्धगतिर्मोदा प्रमोदा परमोन्नता ॥७१॥
 कामधेनुः कल्पवल्ली चिन्तामणिगूहाङ्गणा ।
 हिन्दोलिनी महाकेलिः सखीगणविभूषिता ॥७२॥
 सुन्दरी परमोदारा रामसान्निध्यकारिणी ।
 रामाद्वङ्गा महालक्ष्मीः प्रमोदवनवासिनी ॥७३॥

विकुण्ठापत्यमुदिता	परदारप्रियाप्रिया ^१ ।
रामकैङ्कर्यनिरता	जम्भजित्करवीजिता ॥७४॥
कदम्बकाननस्था च	कादम्बकुलवासिनी ।
कलहंसकुलारावा	राजहंसगतिप्रिया ॥७५॥
कारण्डवकुलोत्साहा	ब्रह्मादिसुरसंस्थिता ।
सरसी सरसीकेलिः	पम्पाजलविनोदिनी ॥७६॥
करिणीयूथमध्यस्था	महाकेलिविधायिनी ।
जनस्थानकृतोत्साहा	काञ्चनन्यङ्कुवञ्चिता ॥७७॥
कावेरीजलमुस्नाता	तोर्यस्नानकृताश्रया ।
गुप्तमन्त्रा गुप्तगतिर्गोप्या	गोपतिगोपिता ॥७८॥
गम्भीरावर्तनाभिश्च	नानारसबिलम्बिनी ।
शृङ्गाररससालम्बा	कादम्बामोदमादिनी ।
कादम्बिनी पानमत्ता घूर्णिताक्षी	स्खलद्गतिः ॥८०॥
सुसाध्या दुःखसाध्या च दम्भिनी	दम्भवर्जिता ।
गुणाश्रया गुणाकारा	कल्याणगुणयोगिनी ॥८१॥
सर्वमाङ्गल्यसम्पन्ना	माङ्गल्या मतवल्लभा ।
सुखितात्मजनिप्राणा	प्राणेशी सर्वचेतना ॥८२॥
चैतन्यरूपिणी	ब्रह्मरूपिणी मोदवर्द्धिनी ।
एकान्तभक्तसुलभा	जयदुर्गा जयप्रिया ॥८३॥
हरचापकृतक्रोधा	भङ्गुरोक्षणदायिनी ।
स्थिरा स्थिरगतिः स्थात्री	स्थावरस्था वराश्रया ॥८४॥
स्थावरेन्द्रसुता धन्या	धनिनी धनदार्चिता ।
महालक्ष्मीलोकमाता	लोकेशी लोकनायिका ॥८५॥
प्रपञ्चातीतगुणनी	प्रपञ्चातीतविग्रहा ।
परब्रह्मस्वरूपा च नित्या	भक्तिस्वरूपिणी ॥८६॥
ज्ञानभक्तिस्वरूपा च	ज्ञानभक्तिविर्वर्द्धिनी ।
ब्रह्मसायुज्यसाधुश्च	रामसायुज्यसाधना ॥८७॥

१. "सहजावरदाप्रिया" इति शोधितः पाठः—मथु० ।

ब्रह्माकारा ब्रह्ममयी ब्रह्मविष्णुस्वरूपिणी ।
 महाधम्मिल्लशोभा च कवरीकेशपाशिनी ॥८८॥
 चिन्मयानन्दरूपा च चिन्मयानन्दविग्रहा ।
 कैवर्तकुलसम्पत्तिः शवरीपरिवारिणी ॥८९॥
 कनकाचलसंस्थाना गङ्गा त्रिपथगामिनी ।
 त्रिपुटा त्रिवृता विद्या प्रणवाक्षररूपिणी ॥९०॥
 गायत्री मुनिविद्या च सन्ध्या पातकनाशिनी ।
 सर्वदोषप्रशमनी सर्वकल्याणदायिनी ॥९१॥
 रामरामा मनोरम्या स्वयंलक्ष्म्या (क्ष्या ?) स्वसाक्षिणी ।
 अनन्तकोटिनामा च अनन्तकोटिरूपिणी ॥९२॥
 भूलीला रुक्मिणी राधा रामकेलिविबोधिनी ।
 वीरा वृन्दा पौर्णमासी विशाखा ललिता लता ॥९३॥
 लावण्यदा लयाकारा लक्ष्मीर्लोकानुबन्धिनी ।
 सृष्टिस्थितिलयाकारा तुर्यातुर्यातिगावधिः ॥९४॥
 दुर्वासावरलभ्या च विचित्रबलवर्द्धिनी ।
 रमणी रामरमणी सारात्सारा परात्परा ॥९५॥
 इति श्रीजानकीदेव्याः नामसाहस्रकं स्तवम् ।
 नामकर्मप्रसङ्गेन मया तुभ्यं प्रकाशितम् ॥९६॥
 गोपनीयं प्रयत्नेन त्रैलोक्येऽप्यतिदुर्लभम् ।
 सीतायाः श्रीमहालक्ष्म्याः सद्यः संतोषदायकम् ॥९७॥
 यः पठेत्प्रयतो नित्यं स साक्षाद्बैष्णवोत्तमः ।
 नित्यं गुरुमुखाल्लब्ध्वा पठनीयं प्रयत्नतः ॥९८॥
 सर्वसंपत्करं पुण्यं वैष्णवानां सुखप्रदम् ।
 कीर्तिदं कान्तिदं चैव धनदं सौभगप्रदम् ॥९९॥
 प्रमुद्वनविहारिण्याः सीतायाः सुखवर्द्धनम् ।
 रामप्रियाया जानक्या नामसाहस्रकं परम् ॥१००॥

इति श्रीमदादिरामायणे ब्रह्मभृशुण्डसंवादे सीतानाम-
 साहस्रकं नाम चतुर्दशोऽध्यायः ॥१४॥